

# ክብረ ብዓል መድኃኔ ዓለም

ኅዳር 26 2004 (11/6/2011)

**ዋይማ:** “ዘበእንቲአሃ ለቤተ ክርስቲያን ዝግሓታት መዋቅራት ጸረ ወተግገሰ ምራቀ ርኩሰ እንዘ አልቦ ዘአበሰ አምላክ ዲቦ ፅፀ መስቀል ተሰቅለ”

**ንባባት:**

- |              |               |
|--------------|---------------|
| ፊሊጵ 2:5-12   | ዕብ 12:2-18    |
| 1ጴጥ 2:24-26  | 1ጴጥ 3:15-20   |
| ግ.ሐ. 8:32-40 | ግ.ሐ.10: 30-40 |
| ማቴ 27:11-26  | ማቴ 27:1-14    |
| ሉቃ 23:1-5    | ማር 15:42-47   |

- ምስባክ:**
1. “እግዚአብሔርሰ ንጉሥ ውእቱ እምቅድመ ዓለም ወገብረ መድኃኒተ በማእከለ ምድር፣ አንተ አጽናዕካ ለባሕር በሃይልከ”።
  2. ወወሃብኩሙ ትእምርተ ለእለ ይፈርኑከ ከመ ያምስጡ እምገጸ ቀስት፣ ወይድኃኑ ፍቁራኒከ።

ንዕለት ድኅነትና ክነብዕል ካብ ዝተፈላለዩ ቦታን ከምኡ ነዚ ፍሉይ ዕለት ክነብዕል ኣብዚ ንዘብጽሓና አምላኽ ክነመግኖን ንዝስዕብ ሕይወትና እሙናትን ቅዱሳትን ኮና ቅዱስ ሕይወት ክንመርሕ መብጽዓና ክነሓዲስ ኣኸባ ሓዋርያት ገርና አሎና። ዝኸረ ብዓል መድኃኔ ዓለም ፍሉይ ዕለት ንኹልና አመንቲ ክርስትና እዩ። ፍሉይ ዝገብር ነቲ ምእንታና ከማና ሰብ ኮይኑ ጥራሕ ከይአክል ምእንታና ኣብ መስቀል ሕይወቱ ዝሰውዓላ ዕለት ስለ ዝኾነት ፍልይቲ ዕለት እያ። ብዓልና ንዝተገብረልና ክንዝክር ጥራሕ ዘይኮነ ሎሚ እውን ደቂ ድሕነት ኮና ክንርከብ እሞ ንመድኃኔ ዓለም አቦና ተመስገን ኢልና ክንክእል መእንቲ እዩ። ዝኸረ ንገብር አሎና ኣብ ታሪኽ ዝተፈጸመ ጥራሕ ዘይኮነ ሎሚ እውን እቲ ቅድሚ 2000 ዓመት ኣብ ምድረ እስራኤል በጃ ዝሓለፈ ኣብ መንጎና ኾይኑ ዕለት ዕለት ብመስዋዕቲ ቅዳሴ መስዋዕቲ ኣብ ኩሎም ምስጢራት ክንቅበል ከሎና ኣብ መንጎና ሕያው ንገብር አሎና።

ታሪኽ ድሕነት ደቂ ሰብ እንተ ረኤና ቀዳሞት ወለድና ብአርአያን አምሳልን አምላኽ ተፈጢርም ከብቅዑ ኣብ ገነት ኣብ ቦታ ሓጎስ እዮም ተፈጢርም እንተ ኾነ ነውሕ ከይጸንሑ ጸላኢ ተዓዊትሎም። ዓዲ ቀይሮም ሰማይ ዝነበረ ዓዶም ምድሪ ገርም ዓዶም፣ እዚ ኸአ ስቓይ ሞት ውርደት ብዓቢኡ ሞት አምጸእሎም፣ ንአምላኽ ገጽ ንገጽ ዝርእይዎ ዝነበሩ ገጹ ተኸዊልዎም። ንሕና ድሕሪ ውድቀት ስለ ዝተወለድና ዝወደቐ ባህርይ ስለ እንወርስ ምስ ኃጢአት ንውለድ። እዚ ብናትና በደል ዘይኮነ ብቀዳሞት ወለድና ምኽንያት እዩ። ዝወደቐ ዝጋገ ዝጋጥእ ሰውነት ሒዝና ንውለድ፣ ካብዚ ክንድሕን አምላኽ ባዕሉ ከድኅናና አለዎ። ንሓደ ወዱ ልኢኹ አድኒኑና።

ተፈጥሮና ንአምላኽ ምምሳል እዩ። ንሰማይ ኢና ተፈጢርና። ቅዱስ ጳውሎስ ኣብ 1ቆሮ.1:2 “ኩሎም እቶም ብቐዳሴ ጸጋ ኣብ ክርስቶስ ዝተጸውዑ ቅዱሳት ክኾኑ ዝተሓርዩ እዮም” ይብለና። ቅዱስት ክንከውን ጥራሕ አይኮናን ዝተጸዋዕና ቅዱሳት እውን ኢና። ጸጋ ጥምቀት ምስ ተቐበልና ኣብ ሰውነት ክርስቶስ ሓቢርና። ኣብ ጥምቀትና ካብ ኩሉ ኃጢአት

ንነጽሕ ደቂ አምላክ ንኸውን አፍደገ ሰማይ ይኸፈተልና። ድሕሪኡ እቲ ምርጫ ናታትና እዩ። ዕርቡን ድንገት ተኸፊሉልና እዩ ተሪፉ ዘሎ እሺ ኣልካ ምእታው እዩ ዝድለ ዘሎ። ሎሚ ብዓልና ንተሪፉና ዘሎ ክፍሊት ክንከፍል ከምዝግብአና እሞ ኣብ ጎደና ሰማይ ክንምርሽ ክሕግዘና ምእንቲ እዩ። ጉዕዞ ሰማይ ንኹልና እዩ ንሰማይ ካብ ምኻድ ዝተኸልከለ የለን ኩልና እምብኣር ነዚ ጉዕዞ ሰማይ ብሓባር ክንገግዞ ከሎና ንኣና ዓወት እዩ። እምብኣር ኣብዚ ዓለም ንርእሰናን ንክማና ዝመሰሉ ሰባት መገዲ ሰማይ ክንሕብር ጸዋዕታና እዩ። ንሕና ወክልቲ አምላክ ኢና። ቅዱስ ጳውሎስ ክበድ ሓላፍነትና ከረድኣና ኢሉ አምባሳደራት ክርስቶስ ኢኹም ይብለና። “ንሕና ናይ ክርስቶስ አምባሳደራት ኢና፣ አምላክ ከኣ ብኣና ገሩ ይዕድም ኣሎ፣ ኣብ ክንዲ ክርስቶስ ኩና ድማ ምስ አምላክ ተዓረቐ እናበልና ንልምነኩም ኣሎን” 2ቐሮ 5:20 እናበለ ናይ ኩልና ሓላፍነት ይነግረና።

ፀሓይ ብቐትሩ ዝዓረቦም ሓውና/ሓፍትና ብርሃን ክንኮኖም ሓላፍነት ኣሎና። ኣባላት ማሕበር ክርስቶስ ስለ ዝወና ኣብ ግራት አምላክ ክንሰርሕ ግዱዳት ኢና። ዝጸበበ እንተ ጸበበ ንሓውና /ሓፍትና ኣብ ጸልማት ክነብሩ እንከለው ሱቕ ኢልና እንተ ረኣናዮም መልእክቲ ክርስቶስ ነብጽሕ የሎናን። ፍርሒ ሕፍረት ንልብና ዘሚትዎ ጸጊሙና እንተሎ አምላክና ኣብ ዕጸ መስቀል ኮይኑ ካብ ኩሉ ዘሕፍር ነገራት ነጻ ኣውጺኡና ኣሎ። እሞ ንአምላክ ንለኣኮ።

አምላክ ክልእኽ ሰብ ንመልእኽቲ አምላክ ክነጽግ እሞን ኮይኑ። ሎሚ እውን ኣብ መንጎና እንተ ርኤና ንአምላክ ዝርሓቕናዮ ነቲ ብሓደ ወዱ ዝሃበና ድንገት ተቐቢልና ብመገዱ እንገግዞ ውሑዳት ኢና። ሎሚ እቲ ዝዓበየ ጸገም ኮይኑ ዘሎ ሰብ ንአምላክ ብኣነ ዝብል ተኪእዎ ኩሉ ኣብ ርእሱ ጥራሕ ዘተኮረ ንዓይ ይጥዓመኒ ካልኣት ድሕረይ ወይ ናይ ካልኣት ኣይግድሰንን እናተባህለ ካብ ግሊ ክሳብ ምሉእ ሕብረተ ሰብ ከምኡ ሃገራት ብምልኦም በዚ ጎደና ክገግዞ ንርእዮም ኣሎና። ዓለምና ጽልኢ ውግእ ክፍኣት ንሰባት ምግፋዕ ልዕሊ ኹሉ ነቶም ድኻታት ክጎድእ ንርእዮ ኣሎና። ንሓሳት ሓቂ ዝብሉ በዚሓም ንአምላክ ቦታ ከሊኦም ኣነ ኣብ ቅልጽመይን ኣብ ሃብተይን እየ ዝኣምን ሕሉፍ ሓሊፉ ገለ መብዝሕትኦም ሰባት ነቲ ዝጨበጥዎ ምዕባሌ ከምኡ ሃብቲ ባዕላቶም ጥራሕ ከም ዝውንንዎ ሓሲቦም ንስኡን ምዕንጋል ጌጋ ተቐጺሩ ኣሎ። እንተኾነ ኣብ መዓልቲ ሞትና ሒዝናዎ እንኸይድ ንእሽቶይ ጭራም ጨርቂ እያ ኩሉ ክንሓድጎ ኢና ንሳ እውን እንተ ረኸብናዎ። ኣብ ዕለት 20 ጥቅምቲ ዓለምና ሓደ ጨካን ሞት ርእያ መዓመር ቀዛሬ መራሕ ሊብያ ዝነበረ ከም ዓለሙ ይጭቁን ይቀትል ነሩ ይኸውን ብዝኾነ እቲ ክጠቕሶ ዘገድደኒ ረስኡ ኣብ መሬት ደቂሱ እቲ ንቡር ዓራት እኳ ስኢኑ ምስ ወዱን ናይ ምክልኻል ምኒስተሩ ዝነበረ ብሓንጎብ ተጸዲሖም ረስኦም ተራእዩ። ርእይ ምስ ኣበልክዎ ዝመጸኒ ሓሳብ እዚ ረሳ ቅድሚያ ኣዋርሑ ንብዙሓት ዘፍርሕ ዝገዝእ ዝነበረ ሃብቲ ክሳብ ጥርዙ ኣብ ኩሉ ዓለም ዝዘርግሑ እሞ ዓለም ኣይተርክበንን እናበለ ዝነብር ዝነበረ እዩ። ምናልባት ሞት ትመጸኒ ኢሉ ዝሓሰበ ኣይመስልን ኣብ መጨረሻ ቀታሊኡ ሓቂ እንተ ዓነ ኣይትቐተለኒ ኢሉኒ ይብል። ኣሎኹ ክብል ሞት ኣርኪባቶ። ኩልና ኣሎና ክንብል ኣብ ጎደና ሞት ንገግዞ ኣሎና ስለዚ ነቲ ግዝያዊ ነገራት ዘይኮነ ነቲ ክርስቶስ ዘውርሰና ጸጋ ንርኤ። ዘንጊዕና ዓለም ውሑጥና ከሎ ጸዋዕታ ሞት ከይመጸና።

መድኃኔ ዓለም ሎሚ እውን ኣብኡ ክንምለስ ይሓተና ኣሎ እምብኣር ኣብኡ ክንምለስ ነዚ ዝሰዕብ ጎደና ንሓዝ።

- እምነት ይሃልወና፡ ሎሚ ጸጊሙ ዘሎ ሰብ ብደገ ክርስትያን ካቶሎክ እየ ዝብሉ ብዙሓት እዮም እንተኾነ ንእምነቶም ዘይነብርዎ ዘይካፈልዎ ውሑዳት ኣይኮኑን።

ቤት አምላክ ጸምይዎ ጸሎት ዝገብር ተሳኢኑ ኩሉ ኣብ ዓለም ተዋሒጡ ይጎይ ይርኤ። ኣብ አምላክ ክሳብ ዘይ ተመለስና ክንዕወት ኣይኮናን። ኣባይ ተመለሱ ኣብ ቤተይ ምሳይ ንበሩ ይብለና ኣሎ። እምነት እንተ ዘይ ኮስኮስካዮ ይመውት እዩ። ሕልና ይዓርብ ሽዑ እንገብር ክፉእ ጽቡቕ ይመስለና። ሎሚ እምብኣር ኣብ ቅድሚ አምላክ ደው ኢልና እምነትና ንኣድስ።

- ፍቕሪ ነዘውትር፡ አምላክ ከም ዘፍቅረና እንተ ፈለጥና ንካልኣት ክነፍቅር ኢና። ክርስቶስ ስለ ዘፍቀረና ምእንታና በጃ ሓሊፉ። ፍቕርና ክሳብ ሞት ኣብጺሕዎ። ሞት መግለጺ ፍቕሪ ክኸውን እንከሎ ትንሣኤ እዩ ዝህብ። ተኸተልተይ እንተ ኸንኩም ኣፍቅሩኒ ነነድሕድኩም ከአ ተፋቕሩ ይብለና። እሞ ሎሚ ፍቕሪ ኣብ መንጎና ኣሎዶ? ርክባትና ብምንታይ ይልለ። ከም ሰባት ጉድለት ክህልወና ግድነት እዩ ባህርና ስለ ዝኾነ ግን ነዚ ዘሎና ድኽመት ክፉእ ምዃኑ ንአምላክን ሰብን ዘሕዝን ምዃኑ ዘሎና ኣፍልጦ ክሳብ ክንደናይ እዩ። ንፍቕሪ ብኸመይ ንዓቅባ። ሎሚ ዘሎ ርኡይ ኃጢአትና እንታይ እዩ ዘሎ፣ ሰባት መለልይአም እንታይ ኣሎ? መንዩ ክዕርየና ዘልእ? ሎሚ ክልተ ነገር የድልየና ምበልኩ ደፊሩ ጉድለትና ዝነግረና እሞ ዝገንፋና፣ ካልኣይ ናታትና ተአምሮ ክፍኣትና? ደፊሩ ዝነግር ክብል ከሎኹ ገለ ነገራት ኣብ ሕብረተ ሰብ ዓው ኢልካ ዘይትዛረቦም ግን ዝጎድእ ነገራት ኣሎ፣ እንተ ኣልዓልካዮ ብገለ ወገን ዘይተጸበኹዮ ጽልእን ሕመታን ይመጸካ ስለዚ ሱቕ ይምረጽ እቲ ኃጢአት ግን ሱር ይሰድድ፣ ንኣብነት ወገንነት ዓለተይ ዓለትካ ወዲ ዓደይ ወዲ ዓድኻ እንባልካ ንሰባት ምፍልላይ እዚአም ዓለት ተካላት ፈላለይቲ ወገናውያን እናበልካ ንሰባት ምፍራድ እሞ ዓቢ ጸልኢ ምፍጣር እዚ ንአምላክን ሰብን ዘገሂ ኃጢአት እዩ። ኩልና ደቂ ክርስቶስ ኢና ንሱ ተኸሊ ንሕና ጭናፍር ኢና፣ መን እዩ እሞ ካብ መን ክበልጽ ብኣርኢያን አምሳልን አምላክ ዝተፈጠርና ሓደ ኢና። ነዚ አምላክ ሓደ ዝገበር ተፈጥሮና እንታዎት ኢና ንሕና ላዕልን ታሕትን እንፈጥረሉ። እቲ ካልኣይ ነፍስወከፍና ኣብ ሕልናና ኣቲና በዚ ሕማም ዝተለኸፍና እንተ ኣሎና ንነሳሕ። ንሰይጣን ቦታ ኣይንሃቦ፣ ሰብ ንፍቕሪ ብሓደ ክነበር እዩ ተፈጠሩ ስለዚ ሰብ ንሰብ ከኸብር ሰብ ስለ ዝኾነ እምበር መለክዒና ዓድን ቦታን ዓለትን እንተኾና ሰላም የለን ከምኡ ብዝኾነ መለክዒ ክንዓቢ ኣይንክእልን ኢና። ቀዳሞት ክርስትያን ጸገሞም ኣይሁዳዊ ኣረማዊ ግሪኻዊ ሮማዊ እናበልካ ምፍልላይ እዩ ነሩ ሓዋርያ ጳውሎስ ነዚ ብትሪ ተቋውምዎ ጽሑፉ ናብ ሰብ ገላትያ ፍሊጲስቶስ ከም ኡ ኣብ ካልኣት ንርኣዮ። መለለይና ፍቕሪ ይኹን ዓለትና ዓድና ብዘየገድሱ፣ ንኹሉ ብሓደ ዓይኒ ንርኣዮ። ሞቱ ኣብ መስቀል ምእንቲ ኹልና እዩ ሓድነት ፈጠሩልና።

- ትእምረተ መስቀል ንጠምት። ኣብ መስቀል ዝተፈጸመ ምእንቲ ድኅነትና ንርኤ። ሞት ክርስቶስ ኣብ መስቀል ዘምጽኣልና ጸጋ ንርኤ። ትንሣኤ ሰላም ድኅነት እዩ ኣምጺኡልና። ደቂ ትንሣኤ ኮና ክንገብዝ ኣምላክ ሎሚ እውን ይሓተና ኣሎ። ንመስቀል ኩሉ ጊዜ እንተ ዘከርና ነቲ ክርስቶስ ዝገበረልና ክንዝክር ኢና። ሽዑ ንጸልማት ኣብ ብርሃን ንኃጢአት ኣብ ጽድቂ ክንቅይሮ ኢና። ኣብ ቀራንዮ ዝተተኸለ መድኃኒት መስቀል ሎሚ ኣብ ልብና ተኸልና መለለይና ገርና ንካልኣት ኣብ ምሕረትን ሕድገትን ከም ዝኣትዉ ንግበርም።

እምብኣር ሎሚ ነፍስ ወከፍና ኣብ ቅድሚ ክርስቶስ መድኅና ቀሪብና ተዓረቕኒ ንበሎ። ባይታ ንስሓ ኃጢአትና ንፍጠር። ነዚ ክንገብር ኣብ ሕልናና ክንኣቱ ክንክእል ኣሎና። ከመሎኹ ጉዕዞ ክርስትያናዊ ሕይወተይ ከመሎ ኢልና ናይ ሕልና መርመራ የድልየና።

ነፍሱና ንርኤ ዓለም ይውዳኝ አሎ አብ ቅድሚ መንበር አምላኽ እንቅርቡ ጊዜ ነውሕ አይኮነን ስለዚ ብኃጢአትና ንነሳሕ።

ሰብ ሕይወቱ እንተ ዘይሓደሰ ንጸላም ለሚዱ ዝኸለል ፍጡር እዩ። መገዲ ጸጋም ሓሶት ስርቂ ዝርጋን ጠላዕ፣ ስኽራን ሓመታ እዝን ካልእን ሓንሳብ ምስ ለመድናዮ ልምዱ ይሕዘና ሽዑ ምሕዘነት ምስ ድያብሎስ ገርና ንጉዕዞ ጥፍአት ብድፍረት ንጉዓዞ አብ ገለ እዋን ይጥዕመና እሞ እዚ ድኦ እንታይ አልይዎ ኩሉ ዝገብር እናበልና ንርእስና እናአታለልና ንነብር።

ሎሚ ጎ.አ.ክ. “ተፍቅረኒዶ” እናበለ ይሓተና አሎ። እወ ኢልና እንተ መለስና ሕግታተይ፣ ትምህርተይ ሓሉ ወኪል ኩነኒ እናበለ ይነገርና። አብ መንበር ስቕለት ክርስቶስ ቀሪብና ኃጢአትና ንሕጸብ ንአምላኽ ንትዓረቆ ተመሊሰ አሎኹ አብ ቅድመኻ ክቅርብ አይግብአንን እንተኾነ ቡቲ ርሕሩሕ ባህርኻ ምሓረኒ ተዓረቅኒ እናበልና ፍጹም ጣዕሳ ገርና ሓዲስ ሕይወት ንልበስ። ንዝተባኣስናዮ እንተሎ እቕረ በለለይ ንበሎ ዝሓረቅ ዝተቐየመ እንተሎ ሎሚ ምእንቲ ክርስቶስ ሓዲገ አሎኹ ንበል፣ ሕማቕ አመል ዘልኦ እውን ሎሚ መብጽዓ አትዩ ካብ ገግኡ ይመለስ ከምዚ እንተ ገበርና ብዓልና አብዒልና ማለት እዩ።

አብ መስቀል እንከሎ ንዝኸትምና ክንወጽኦ ኢሉ አደ ሂቡና “እዚኦ አደኹም እያ ውሰድዎ ኢሉና” አደ ዘላቶ ገዛ ምውቕ እዩ አደ ኩሉ እያ፣አደ ሽልማት ገዛ እያ። አብ ሰማያዊት አደና ቀሪብና ሎሚ ትርጉም መስቀልን ትንሣኤን ክንርዳእ ሓግዘና ምስ ወድኹ ዕረቕና፣ አብ እምነትና ጸኒዕና አብ ከቢድን ፈታኒ ጊዜን ክንስዕቦ ሓግዘና ነበላ።

ብዓልና ብዓል መልአኹቲ ገሩ ምሕረትን ጸጋን ንኹልና ዘውርድ ይግበረልና። ዘዕረግናዮ መስዋዕቲ ተቐቢሉ ንኹልና ድላይና ይሃበና አብ ዓድናን ዓለምናን ሰላም የውርደልና።

ርሑስ ዓውደ ዓመት ንኹልና።

አባ ንጉሠ ፍሥሓ